

सीएम फ्लाइंग ने पिंजौर में पकड़ी नकली दवाइयां बनाने की फैक्टरी



स्थानीय ग्रीन वैली में बाहर से बंद दिखने वाले एक मकान में चोरी-छिपे चल रही नकली दवाइयों की फैक्टरी पर सीएम फ्लाइंग टीम ने रेड मारी जो देर शाम तक चली। फैक्टरी में बाकायदा ब्रांडेड कंपनी की दवाइयों के नाम के छपे हुए रैपर और डिब्बे भी पड़े हुए थे। यहीं नहीं नाम छापने वाली मशीन भी रखी हुई थी। बोरियों में भरकर गोलियां रखी हुई थीं जिन्हें रैपर में फिक्स किया जा रहा था। फ्लाइंग टीम के सब इंस्पेक्टर जय कुमार, सीआईडी एसआई कुलदीप, सुरेन्द्र शर्मा, राजपाल, रामपाल भी मौजूद थे। फ्लाइंग टीम ने पिंजौर एसएचओ, ड्रग्स इंस्पेक्टर प्रवीण कुमार को आगे की कार्यवाही के लिए बुलाया। टीम के अनुसार अंदर से फैक्टरी का दरवाजा नहीं खोला गया तो पुलिसकर्मी गेट फांदकर अंदर कूदे। टीम ने पाया कि अंदर मल्टी विटामिन ए-टू-जेड और पैन्टोपराजोल गैस्ट्रो की हजारों नकली गोलियां और कैप्सूल बोरियों में भरे हुए रखे थे। इतना ही नहीं ब्रांडेड कंपनी के रैपर भी वहीं पड़े थे। गोलियों, कैप्सूलों को रैपर में फिक्स कर उन्हें डिब्बों में भरकर सप्लाई के लिए वहीं रखा हुआ था।

Source: <https://www.dainiktribuneonline.com/news/chandigarh/cm-flying-caught-fake-medicine-making-factory-in-pinjore/>